



మట్టితీగలు

బమ్మిడి జగదీశ్వరరావు

“వైటగాని మెత్తనితనం చూసి లేడి మూడు గెంతులేసిందని... ఈ మగమనిషిల నాడింలేకగాని... ఏమి? ‘ఓరయ్య నువ్వింట్ట వుండురా’ అంటే వుండడా? ఒక్క రవ్వ ఆసరాగుంటే మేమెక్కడ బతికిపోతామో? కొడుకెక్కడ బాగుపడిపోయి పెద్దోడయిపోతాడో ననీని కూతిరింట్లో కూకోని కణికలు తినడానికి పోనాడీ మునిలోడు... తక్కువంటోడు కాదు....”

గొలకన కోడిలాగా పొద్దుట్టుంచి గొలుకుతూ గోల చేస్తూనే వుంది నరసమ్మ.

పెరట్లో పెనక కింద మట్టి అరుగు మీద కూర్చున్న ముసిలి తవిటయ్య ఆ మాటల్ని వింటూ విననట్టే పెదప యినా కదపలేదు. తన ముందలున్న గిన్నెలోని పకాలన్నం కలిపిందే కలుపుతున్నాడు తప్ప నోరు మెదప లేదు.

నరసమ్మ యింట్లోకి వెళ్లి వచ్చి తవిటయ్య చేతిలో నాలుగు పిండాడెలు పెట్టింది. మరో చేత్తో పట్టుకు వచ్చిన ఎర్రపుల్లిపాయకి తొక్కతీస్తూ... “ఎవులు పెళ్లాం పిల్లల్లోటి ఆలు బతికినరికే సరి, మాకు తప్ప లేదు లంపాటకం... మా పీక్కి కన్ని తగులుకుంది. ఇరుక్కున్నాం. అయినా బూములిచ్చే? బవంతులిచ్చే? అన్నీ ఇచ్చినోలుకే తన్ని తగిలేస్తున్నారుగదా?” అంటూనే ఆ పాయిల్ని గెంజిగిన్నెలో వేసింది.

“ఏటివా.... నరసమ్మొదినా మీ మామతోటి తగల తన్నావు? ముందుగాలాన లేని బూములూ, బవంతులూ, ఆస్తులూ, పాస్తులూ సచ్చీగాలన ఆ మునిలోడికి ఎక్కడుంచొస్తాయే?! ఏటివ్వలేదని దెబ్బలాడతన్నావు. ఆడి దగ్గురున్నాది కట్ట... ఇదే నా కోడలా లెక్కెట్టుకోయే అని ఇచ్చిడెల?” సన్నాసమ్మ అరుగు దిగువ వున్న పెండి అవతలవార్లు నిలబడి, వానకి తడిసిన కర్రపుల్లల్ని ఎండబెడుతూ అడిగింది.

నరసమ్మ తగువుకి దిగొచ్చినట్టు మంజూరివతల కొచ్చి, “కట్టడిగిన దాన్నయితే కాసులపేరులడిగిన దాన్నయితే ఇలగ ఈదిగుమ్మమెక్కిపోను... తలెంట్టుకల్లోటి పీకలు కోసేడం నాకు తెల్లు. వున్నది కుండబద్దలు గొట్టి నట్టు పేలీడమే... ఏమి నీకంటితోటి చూస్తన్నావు గాదా... నేనీ యింటికి కాపురానికొచ్చి పాతికేలు. ఈ యిల్లు నిలబెట్టడానికి ఎన్ని రయిపాయాలు పడ్డానో నీకు తెల్లా? అలాటిది నా పెనిమిటిని ఈ మునిలోడు కనలేదే? మారటోడే నా మొగుడు? ఏమి కొడుకింట్ట వుండి చెయ్యి సాయమయితే అదెంత ఇలువ? గవురుము?...” అడిగింది.

సన్నాసమ్మ ఏదో అనబోయి అనలేక, ‘ఆ మాటా నిజమే’ అన్నట్టు తలాడించింది. నరసమ్మ రేగిపోవడంతో సన్నాసమ్మ ఆగింది.

“ఆస్తులడగడానికి నేనేమి బాగార్తా? బైపోతునా? అరవసేకరి చెయ్యడానికొచ్చిన యింటి కోడల్నిగాని అక్కూదారిని కాను. వుంటే ఆడి కొడుకు... కొడుకు పిల్లలు... ఆడి వంశమే తింటాది. లేదూ ముష్టెత్తు కుంటాది... మద్దిన నేనేల గండయిపోయి పిండయి పోడం? ఈదిలబడిపోవడం?...” రేగిన నరసమ్మ మరేం గుర్తుకొచ్చేగాని నిష్కారపడుతూ కళ్లలో నీళ్లు తిప్పుకొంది. పైటతో రెప్పల్ని ఒత్తుకొని పెండివార లేచిన బీరపాదుల్ని తడిమి, దాని లేతతీగల్ని అతిసున్నితంగా ఎత్తి పాకడానికి అనువుగా ఎండుపుల్లల్ని పెట్టి ఆసరా ఇచ్చింది.



సన్నాసమ్మ తన చూపుని నరసమ్మ మీదుగా ముసిలోడి మీదకి తిప్పింది. ముసిలోడు ఒక అరచేతి మీద తలవాల్చి, మరో చేతిని గిన్నెలో పూరేసినట్టు వదిలాడు. అతని కళ్ళవెంట జలజలరాలిన కన్నీటి చుక్కలు గెంజిలో కలిసినా చప్పుడు చెయ్యలేదు. సన్నాసమ్మ కంటికా దృశ్యం అందకపోయినా మనసుకేదో చేరి దొలిచింది.

“అయినా... నరసా... ఆడి కూతురెవ్వరే? నీ యింటి ఆడపిల్లే కదా? పెనిమిటి పోయిన పిల్లకి తోడెళ్ళినాడు నీ మామ...” సన్నాసమ్మ మాటని నరసమ్మ పూర్తి చెయ్యనివ్వలేదు. వంచిన నడుమెత్తి నిలబడి... “వద్దని నీననలేదమ్మా... అల అసలు నీనేమి తీసేలేదు. కట్టుమంతే కలిగిన కాడకి ఇచ్చినాం. ఆ బగమంతుడు బద్దలై పోయిన బగమంతుడు నుదిటిమీద రాతకి చోటు లేదని దాని బొట్టు చెరిపేసినాడు. బతుకు చెరిపేలేమన్నెప్పి చేరదీసి బడ్డికొట్టు ఎట్టుకుంటామంటే నాలుగేలో అయిదేలో యిచ్చినాం. ముసిలోడ్ని వుంచినాం. ఒక్కగా నొక్క ఆడపిల్ల పెళ్ళిచేసి ఆ బరువూ దించుకుంది మా వదిన. ఇల్లరికం అల్లుడూ మగదిక్కు అయినాడు గదా... యింకా సచ్చీదాక సాపలమోత తప్పనట్టు నిన్నటిదాక ముసిలోడ్ని వుంచుకున్నావ్...”

“వొదిలీ అన్నొస్తండు...” సన్నాసమ్మ తిరపతిని చూసి నరసమ్మకు చెప్పింది.

“రానీ... రానీ ఇందల రహస్యమేటిలేదు. అయినా మీ అన్న ఇనేటి సుకము? ఇనకేటి సుకము? ఈ చెవ్వంట విన ఆ చెవ్వంట వదిలేస్తాడు...” నరసమ్మ అంటుండగ తిరపతి పెరట్లోకి వచ్చాడు. ఆ మాటా విన్నాడు.

“నీకికన తెల్లారిందే?!” అన్నాడు భార్యతో తిరపతి. అతని మాటలో విసుగు తప్ప మరో ధ్వని లేదు.

“తెల్లారదా?... నువ్వయితే మెత్తని సొత్తిబద్దవు... నేనయితే రంపల రాకాసిని... అరుసుకోనుండలేకపోతే తిన్నది ఎలగ జీర్ణమవుతాది?... కాలు మీద రోలు ఏసుకొని కూకుంటే తిన్నదెలగరుగుతాది?...” నరసమ్మకు మళ్ళీ అగ్గంటుకుంది. తిరపతి జవాబివ్వలేక తల పట్టుకు గోక్కున్నాడు.

“ఏరు దాకొస్తే కడుపు గుసేమందంట. అలాగ యిక్కడికొచ్చినరకే అన్ని రోగాలున్నా... ముసిలోడి కిప్పుడు కళ్ళవుపడవు. కట్టలున్నాయి గదా ఆపరేషను చేయించీమని మా వదిన పంపిసింది... ఈ ముసిలోడూ వచ్చీసినాడు...” అంది నరసమ్మ. ముసిలోడికి చెవుడు లేకపోయినా వినాలని గట్టిగానే అంది.

“మాకూ నలుగురు పిల్లలు. ఆడిపిల్లలు కారు. పెళ్ళిపెరంటాలు చెయ్యక్కర్లేదు, కాని ఆలకొక దారి చూపించాలా వద్దా? తాతలిచ్చిన ఆస్తిపాస్తులున్నాయా? పిల్లొంకోలు పిన్నమ్మగారు... బేపాంకాలు పెద్దమ్మగారు ఎవరున్నారు చూస్తారు? పోనీ చదువులయినా చదివిద్దు మంటే అంత సెత్తి లేదు. పెద్దోలిద్దర్నీ పదితోబే ఆపిసి పన్నో పెట్టేసినాం. మిగతా చిన్నోలిద్దర్నయినా అంతదాక పెద్దోలంతదాక చదివించొద్దా?... ఈడ్చుకురావద్దా?... ఆలుసురు ఎలాగ పోసుకుంటాము?” ఎవర్నో ఆడుగు తున్నట్టు కాక, తనకి తనే చెప్పకుంటున్నట్టుగా అంది నరసమ్మ. ఆమె కన్నీటి తడి ఆరిపోయింది.

ఎప్పుడూ వున్న సాదేననో, తనకి వెళ్ళాలనో, “అన్నా పన్నోకి ఎల్లలేదురా?” అడిగింది సన్నాసమ్మ.

“జూటు మిల్లు సంగతి తెల్లై? సంవచ్చరానికి ఆరుమాసాలు మూతే. ఏటి బతికేది? ఎలాగ బతికేది? మరింక కంచల కొండొచ్చి ఏటి పడిపోతాది? తినేసి బతికేస్తాము?” నరసమ్మ జవాబివ్వడంతో తిరపతి ఏమీ మాటాడలేదు.

ముసలి తవితయ్య తలెత్తి అంతలోనే ఎవరి కళ్ళలోకి చూసే ధైర్యం చాలక తలదించుకున్నాడు.

“ఇయ్యాల మాం ముసిలోడ్ని తిట్టినట్టే రేపు మా పిల్లలూ మమ్మల్ని వదిలీరు, తిడతారా? తిట్టిపోస్తారు? గోనితోటివి గొడ్డులు... ఆకుతోటివి బెల్లెమ్మా మా అత్తా మామ గడించేసినారు అని వచ్చినమ్మ కూతురూ అబ్బేడు వంశానికి తిట్టిపోస్తాది... మాన్నాదా?” అనేసి నరసమ్మ యింట్లోకి వెళ్ళిపోయింది.

“పస్తానయ్యా,” అని సన్నాసమ్మ వెళ్ళాక, తిరపతి యింట్లోకి వెళుతూ తండ్రి దగ్గర ఒక్కక్షణం ఆగాడు.

కొడుకెక్కడ బాధపడతాడోని తవితయ్య గెంజెత్తు బెట్టుకొని తాగాడు. ఉల్లిపాయ కొరుక్కున్నాడు. మరొక ముద్ద పెట్టి పిండొడింపి అపురూపంగా రవ్వల్ని చేసి నాలిక మీద పెట్టుకొని చప్పరించాడు. కొడుకె దురుగా నిల్చున్నాడనుకొని గిన్నె ఖాళీ చేశాడు. చూస్తే కంటికేమీ కనిపించేలేదు. తన చత్వారాన్ని తిట్టు కున్నాడు.

నరసమ్మ ఎంగిలి కంచాన్ని తీసాక కడిగి బోర్లించి, ఆ తర్వాత మామని- ద్వారబంధాలు గుడ్డుకుంటాడేమో నని చెయ్యి పట్టి తెచ్చి యింట్లో కూర్చోబెట్టింది. ఎవరో కొత్త కొడలొచ్చిందని తెచ్చి పెట్టిన సలిబిండి ముద్దని ముసిలోడి చేతిలో పెట్టింది.

ముసలి తవితయ్య సలిబిండిని నోట్లో పెట్టు కుంటే నాలిక తియ్యగానే కాదు చురుక్కుమనీ అంది.



నాలుకతో అంగుటికెత్తి తడిమాడు. చిటుకీ చిటుకీ మనిసిస్తున్నవీ చీమలని గ్రహించాడు. ఉయ్యబోయి... చిన్నప్పటి ఎప్పటి అమ్మమాటో గుర్తొచ్చి, 'సీమలు తింటే కళ్ళవుపడతాయిరా,' తలచుకొని- చేదుదైనా మందైతే మింగినట్టు మింగాడు. అగ్గి మింగినట్టు అనిపించింది.

చీమలున్నాయి దులపుకొని తిన్నమన్న నరసమ్మ మాట ఆయనకు వినిపించలేదు. అలాగే గోడకు చేరగిలబడ్డాడు తవితయ్య. చిన్న మబ్బు పట్టింది.

సూరిడు కొద్దీగ నెత్తి దిగిసరికి-

కారుమబ్బు గాలికి విడిపోయినట్టు కునుకు మబ్బు గోలకి తేలిపోయింది. తవితయ్య కళ్ళకు కనిపించనంత స్పష్టంగా చెవులకు వినిపిస్తున్నాయి.

“ఊరుదుక్కు చూసి ఉడుత గుడ్డు పెట్టందట... నీ మెత్తనితనం చూసే నీయప్ప ఇలాగ చేసింది. కళ్ళవు పించినన్నాళ్ళూ బడ్డీ దిగనిచ్చింది కాదు, ఇవాళ కళ్ళవు పించకపోయాసరికి మనమవుపించినాం. తోసింది. ఇప్పటికే అప్పులపుప్పుయిపోయినాం. అప్పులోడికి ఆతులు పరమేశ్వరుడికి సేతులిచ్చిసి నిలబడిపోనాం. మరి నీకేటి చెయ్యడానికుందో అదే చెయ్యి...”

నరసమ్మ మాటకి తిరపతి ఊ అనలేదు. ఆ అనలేదు.

కొద్దీసేపాగి నరసమ్మ అంది.

“నువ్వు ఉణుగులూ అనకపోతే... జాణుగులూ అనకపోతే ఏటనుకుండీది? అందిన కాడల్లా అప్పులు చేస్సినాను. నాకెక్కడ దమ్మిడి పుట్టదు. అప్పుడలగే మా అయ్యని తెచ్చేస్తనన్నాను, బడ్డీ కొట్టెట్టెన్నామనీసరికి- నమ్మి నానబోసీసరికి కుమ్మి కుడుములెట్టిడమయి పోయింది. ‘వొదినా... నీదొకిల్లు... నాదొకిల్లా? ఏ యింటి నుండి వచ్చినానో ఆ యిల్లు మరిసిపోతానా?’ అనీసి- మీ యప్ప- మా వదిని- నిచ్చిన లేకుండా అట్టుగెక్కించీసింది. బుల్లారిబుచ్చిని పొంగిపోయి బూరయిపోన్ను.”

జరగకూడనిది జరిగినట్టు నరసమ్మ ఎక్క లాక్కో వడం చూసి, “ఇవ్వాడేటయిందే?” తిరపతి విసుక్కున్నాడు.

“ఏడుగు పడినా కూకున్నకాడి నుండి లెగవు. ఇంకేటలాలో? ఏమి చెప్పలేవా? మీ యప్పింటికి దిగ బెట్టిలేవా? ముసిలోడు కష్టం తిన్నోది కళ్ళాపరేషనుకి పెట్టలేదా? మనమేనికి పెడతాము? అయినా వుంటే పెట్టేద్దుము. యింట్లో తల్లి నలుగురం పనిలో కెళ్ళేనే నాలుగేళ్ళూ నోట్లోకి పోతన్నాయి. ఇన్నాల్లాటి రోజులా? ఒక్కడి రెక్కల కష్టం కింద బతికీ రోజులు పోనాయి...”

నరసమ్మ అంటూనే వుంది. మాటలే వూపిందోదు ల్లోంది. తిరపతి లేచి బయటకు వీధిలోకి వెళ్ళిపోయాడు.

నరసమ్మ మొగుడ్డి తిట్టింది. అదే వూపు మీద బడిలోంచి వచ్చిన పిల్లలు పుస్తకాలూ ఫీజులంటే అంతెత్తు లేచి తిట్టిపోసింది.

పోయ్యిలోని అగ్గి దూకుమీదుండి నివురుగప్పి వున్నా- గాలి తగిలి రేగి రాజుకున్నట్టు ఆ యిల్లు రాజు కుంటూనే వుంది.

ఆ రాత్రి నిద్రపట్టని తవితయ్యకు- కళ్ళకు ఖర్చూ- వేరే తమలో మనిషిని బడ్డీలో పెడితే నెలసరి ఆదాయం పోయి ఆ ఖర్చూ లెక్కలు గట్టి- ఆపరేషనుకు అప్పు పుట్టక- మళ్ళీ మొదటికొచ్చి అప్పగారింటికి తిరిగి దిగబెడతానని తిరపతి మాటివ్వడం- చెవులు వద్దన్నా మోసుకొచ్చాయి.

మర్నాడు పొద్దున లేస్తానే, “నాను బయలెల్తాను,” అన్నాడు తవితయ్య. తిరపతికి ముందు బోధపడలేదు. నరసమ్మకు అర్థమయినా ఆగింది. “ఎక్కడికి తాతా?” అని అడిగారు చిన్న మనుమలిద్దరూ.

“పెళ్ళాక్కదాయి. వదిలేసి వచ్చేన్ను. ఎలాగుందో... ఏటో ఎద్దో...? నానెల్లె ఒక రవ్వ సాయం...” తవితయ్య కూతురింటికి వెళ్ళున్న విషయం చెప్పాడు. అల్లుడూ కూతురంటే కొత్తగా పెళ్ళయినోళ్ళని, వాళ్ళనేటి నమ్మీదని సంజాయిషీ ఇచ్చాడు.

“దిగబెట్టిమంటాడు. అనడా? కొడుకేటి చూసి నాడు. గతిలేని కొడుకింట్ల ఏలుంటాడు? కూతిరింట్ల కణికలు కాల్చిసి పెడతారు. పెద్దోడివయితే తర్వాత దండమెట్టాచ్చునుగాని, మరి నా నోరు తిన్నగరాదు...” నరసమ్మ ఏదో చెయ్యి జారిపోయినట్టు, చేతికొచ్చినా పనికిరానట్టు ఉక్రోషం పట్టుకుండా వుంది.

తవితయ్య ఏదో తప్పు చేసినట్టు, తన కొడుకు కుటుంబానికి తీరని అన్యాయం చేసినట్టు, దిద్దుకోలేని తప్పు జరిగినట్టు తలదించుకొన్నాడు.

కొద్దీసేపటికి తేరుకొని, “నానెళ్ళాను మరి, పిల్లలు జాకర్త,” అని గుమ్మం దిగుతున్న తవితయ్యను ఆగమని, “చాళ్ళిలకు డబ్బులియ్యి,” అని భర్తను కేకలేసింది నరసమ్మ.

తిరపతి జేబులన్నీ వెతికి ముప్పై రూపాయిలు తండ్రి చేతిలో పెట్టాడు. సరిపోవనెప్పి నరసమ్మ తన గైనం తెరిచి పదహారు మడతలతో వున్న ఇరవై రూపాయిల నోటు విప్పి మామచేతిలో పెట్టింది. తవితయ్య ఆ డబ్బుల్ని తిరిగి మనమల చేతిలో పెట్టబోతే వారు అందుకోకుండా ఆమడ దూరం పరిగెత్తారు.



మందులకో, మాకులకో అవుతాయని, వుండ నియ్యమని నరసమ్మ కేకలేసింది. లేక దరిద్రంగాని వుంటే పెట్టడానికేం రోగమంది. పదేళ్ల ఆఖరి చిన్న కొడుకుని తోడిచ్చి పంపింది. స్కూలుంది గనుక వాణ్ని వెంటనే పంపించమని హెచ్చరించింది.

కూతురింట కాలు మోపీసరికి-

“వచ్చినావా? మంచివని చేసినావు. ఇవతల ఓడల వర్తకం పోతుంటే నువ్వెళ్లి అక్కడెలా గుంటా వులే...?” కూతురుదే ఆ మాట.

“యిక్కడెలాగున్నారోననీ...” తవిటయ్య కూడబలుక్కున్నాడు.

“యిక్కడ సచ్చినాం. తలకొరివి పెట్టడానికి వచ్చినావు...” కూతురు అమ్మాయమ్మ మాటతో తవిటయ్యకు నోరు పడినోయినట్టు మాటరాలేదు. కూర్చుండిపోయాడు వీధిపావంచాల మీద.

“ఏం రెండ్రోజులు వుండలేకపోయావా?” మళ్లి అడిగింది అమ్మాయమ్మ. ‘అమ్మెంత వుండమన్నా తాతయ్య వుండలేద’ని సాక్ష్యం చెప్పాడు తిరపతి చిన్న కొడుకు.

“అవును మరి యిక్కడయితే అన్నీ సాగుతాయి, కొడుకింట్ల ఏలుంటాడు? పూర్వజుల అచ్చున్నాను. ఇప్పుడు పెట్టినా?” అమ్మాయమ్మ ఇంట్లోకి నడిచింది. కాదు, నడవబోయింది. వీల్చేకపోయింది. ఉన్న ఒక్క గది తలుపులూ మూసుకుపోయాయి లోపల అల్లుడూ కూతురున్నారు. అరుగు మీద నిలబడలేక... నీరసానికి తూలబోయి తప్పదన్నట్లు వీధి గుమ్మంలోని బడ్డీ ఎక్క కూర్చుంది.

తవిటయ్య వాతావరణం గ్రహించి మనవడ్డి తిరిగి బస్సుకి పంపించి, తను మాత్రం వెళ్లి బడ్డీ వార కూర్చున్నాడు.

పొద్దు గూకుతున్న వేళ. ఇంటి గది తలుపులు తెరవడం కోసమే ఎదురుచూస్తున్న అమ్మాయమ్మ మాటిమాటికి బడ్డీ దిగి ఇంట్లోకి చూస్తోంది. అలా చాలా సార్లు చూసి అలసిపోయాక, అంతకన్నా అలసిపోతూ ఆవలింతలు తీస్తూ అల్లుడు క్రీష్ణ గది గుమ్మం దిగి వచ్చాడు. బడ్డీలోని గోల్డుప్లాక్ పాకెట్టు రెండు పట్టుకొని వెనుదిరగబోతే అమ్మాయమ్మ ‘బాబూ,’ అంది అతగాడు ఆగాడు.

నడుం సలుపూ, వంటా వుండడం వల్ల అల్లుడ్ని బడ్డీలో వుండమని అమ్మాయమ్మ అడగబోతే తలనొప్పిగా వుందని వెళ్లి తలుపేసుకున్నాడు.

అమ్మాయమ్మ - కూతురు కాపురాన్ని తలచుకొని ముచ్చటపడలేదు. ఆరు మాసాలయినా అలాగే వున్న వాళ్లని చూస్తే- బతుకు తాలుకా బాదరబంది లేక పోవడం ఆమెను మరి బాధపెట్టింది. ఆ బాధ ఓపిక నివ్వని వంటి బాధతో కలిసి కోపంగా మారింది. పక్కనే వున్న తండ్రిని తనని కన్నందుకు తిట్టిపోసింది.

ఆ తర్వాత వేళ వున్నా- బేరం వున్నా- ఆ రాత్రి బడ్డీని మూసెసి వచ్చి వంటచేసి నిండు కంచాల్ని గది లోకి పంపి ఎంగిలి కంచాల్ని అందుకుంది. తండ్రికి కొంత పెట్టి, ఆకలికి తనకొంత తిని గుమ్మంమీదే చేర గిలబడింది. ముసలోడు బడ్డీబల్ల మీదెళ్లి పడుకున్నాడు.

అమ్మాయమ్మకు తెలివొచ్చేసరికి బారెడు పొద్దెక్కింది.

అదికాదు ఆమెను ఆశ్చర్యపరిచింది. అల్లుడూ కూతురూ ఎక్కడికో పయనమవుతున్నారని బోధపడింది. ఆసలేకపోయింది. వాళ్లు వెళ్లకచూస్తే బడ్డీలోని డబ్బులు చిల్లరతో కలిపి చెక్కేశాయి. నిట్టూర్చింది. రెండ్రోజుల్లో తిరిగొచ్చిన అల్లుడ్ని కూతుర్ని గట్టిగానే హెచ్చరించింది.

అల్లుడు క్రీష్ణ బడ్డీ ఎక్కాడు. బాధ్యత పంచు కున్నాడు. అమ్మాయమ్మ మనసు కుదటపడింది.

ముసలి తవిటయ్య నెత్తి మీద మూటయాడడు. ఆ భారం రోజారోజుకీ పెరిగేదే తప్ప తరిగేదిలా అగు పించలేదు అమ్మాయమ్మకి. అలా అనిపించడానికి అగుపించడానికి అల్లుడూ అదే మాటన్నాడు. ఇరుగూ పారుగూ అదే అన్నారు.

అల్లుడ్ని తనింటికి తెచ్చుకుంటే ఆరుమాసాలు తిరక్కుండానే- అంతా అన్నారు గదా, “నువ్వే అల్లుడి దగ్గరుంటాన్నావు. చాలదు నీ పీకకి ఒక ముసిలోడు లంకి?” అమ్మాయమ్మకి ‘యిది తనిల్లు కదా’ అని అయోమయపడినా- ‘అది నిజమే’ననీ అనుకుంది. అలాటిది ఆ కొడుకు రెండ్రోజుల్లో తిప్పి పంపినాడని, ముసిలోడు తానే వచ్చిననట్టు కప్పిపుచ్చుతున్నాడని వూహించి, అదే విషయం ముసలోణ్ని అడిగింది.

లేదన్నట్టు అడ్డంగా తలూపాడు తవిటయ్య. ఎన్ని దఫాలడిగినా ఒకే మాట. మరో మాట లేదు. దాంతో తిట్టూ పడేవాడు.

“కుంబానికి రా...” అమ్మాయమ్మదే కాదు దాని కడుపున పుట్టిన కూతురీదీ భోజనానికి పిల్చినప్పుడు అదే సంబోధన. ‘ఈ కళ్లకొచ్చిన చత్వారం చెవులకొస్తే బాగుణ్ణు,’ అనుకొని అదే మాట పైకన్నాడు.



“ఇప్పుడికే చస్తన్నాము. మమ్మల్నిలగయినా బతకనివ్వనా?” అని అమ్మాయమ్మ తిట్టి పోసింది. కొడుకు దగ్గరకే పొమ్మంది.

తవితయ్య తలయినా ఆడించలేదు.

వానకాడ వరదలాగా పండగొచ్చింది. అల్లుడూ కూతురూ పూరెళ్లక, యింట్లో అమ్మాయమ్మ తండ్రితో మిగిలింది. పండుగన్నెప్పి, అలాపింటి రోజు వొట్టిరోజు ల్లాగ ఎలాగ ముసిలోడ్ని వుంచడమని నేట మాంసం ఒక వోటా తెచ్చి వండింది. గారెలు చేసి పెట్టింది. ‘అన్నా ఆడినా ఆడికవులు? నీనున్నంత వరకే గదా... ఇదమ్మా పలానమ్మ కన్నతండ్రి నిలగ చూసింది అని ఈ జనమే అనేస్తారనీ- తిన్నంత వడ్డించింది.

తవితయ్య నోరుకట్టుకోలేక గారెలూ మాంసమూ తిన్నాడు.

పొద్దుబోయినసరికి ముసిలోడు కడుపు గువ్ మంది. విరోచనాలు మొదలయ్యాయి. కళ్లవుపడవనీసి ఆడదాయి అయినా అమ్మాయమ్మ గొర్లికి తీసికెళ్లింది. తిప్పలేక పెరట్లో కూర్చోబెట్టింది. ఆ మర్నాటికి లేవలేక మంచం మీదే విరోచనాలయినాయి. అలాటోడువు ఏల తినాలని తండ్రిని తిట్టిపోస్తూనే, ముందుగా కానుకోలేక పోయి తన చేతుల్తో పెట్టినందుకు తనని తనే తిట్టు కుంది. ఆ సాయంత్రానికి అమ్మాయమ్మ అల్లుడూ కూతురూ వచ్చారు. ఇంట్లోని పరిస్థితి చూసి, ‘ఏటి తినేసినావు? ఏదికది తినేస్తే నీకిందెవుడు చెయ్యలేదు. ఇలాగ చస్తే పలానోలు సరీగ చూడలేదని మాకెంత అప్రతిష్ట? ఎంత నింద? చింత చచ్చినా పుల్ల సావలేదు. ఇంత వయసొచ్చిన నాలుక రుచి చూసుకుంటే ఏట వుతా’దని ఇద్దరూ ముసిలోడ్ని తిట్టారు. అమ్మాయమ్మని క్రిష్ట వదలేదు.

“ఆడికి బుద్ధిలేదు.... నీకుండోద్దా? ఇంట్లో వంట చెయ్యడానికి అన్ని నొప్పులూ వచ్చేస్తాయి. ఇప్పుడే నొప్పులు లేవు... అయినా ఇలాగ ముసిలోడ్ని చంపి ద్దుమనే?”

అమ్మాయమ్మ కర్ర గట్టిసింది అల్లుడు మాటకి. కూతురు కూడా వంశపాటి ఒకటయ్యారసరికి ఆమె నోరూ పడిపోయినట్టు మూగదయిపోయింది.

“నీకేవున్నాది పేమ... కారిపోతుంది. అయ్యనీసి ఈ ముసిలోడికి మాంసమెట్టిస్తే అరాయింతుకోవద్దా? పండో పలమో ఇస్తావుగాని... అయిన ఏటివ్వడానికి నీకు బూమి బుడ్డిగుల్లయిపోయిందే?...” అన్నెప్పి ఇరుగూ పారుగూ అమ్మాయమ్మనే దుమ్మెత్తిపోశారు.

తవితయ్య తనదే తప్పని చెప్పాలనుకున్నాడు. తాగినవి దమ్మిడి కల్లు యిల్ల వూతులే అయిపోయిందని విడమర్చాలనుకున్నాడు. వంటి నీరసం నోరు నొక్కి సింది. మాటరాలేదు. గాలిపోయింది. మొత్తానికి మూడో రోజుకి లేచి కూర్చున్నాడు. నాటు వైద్యంతోనే తేరు కున్నాడు.

అమ్మాయమ్మ తేరుకోలేకపోవడాన్ని తవితయ్య గ్రహించాడు. బతుకు ముళ్ళుదారయిపోయిందని కూతురింటికి... కూతురు కాలికి సీలయివుందామని వచ్చాడు. ఆ సీలలకి కూతురు కాళ్లు పుళ్లయిపోయి నడవలేని పశువులా మిగిలిపోయిందని అనుకున్నాడు. అనుకున్నాక యింక అక్కడ ఆ యింట వుండకూడదని తేల్చుకున్నాడు.

వారం తిరిగి, వంటికి ఊతమొచ్చాక మిత్తనోరి పూరెల్తున్నాని తవితయ్య ఇల్లు బయల్కొన్నాడు. ఎవరూ అడ్డు చెప్పలేదు.

నిజంగానే మిత్తనోరి పూరెళ్లడం, ఆపక్కూరిలోనే వుచిత నేత్ర శిబిరం పెడితే వెళ్లి కళ్లు చూపించుకున్నాడు. అక్కడి డాక్టర్లు కళ్లాపరీషను అవసరమని చెప్పి ఉచితం గానే చేశారు. పైసో పరకో పడినా, పని సాయానికైనా మిత్తనోరి పిల్లలు నిలబడ్డారు. మొత్తానికి రెండు వారాలకి చూపొచ్చింది. మరో రెండు వారాలకి తిరిగి కూతురింట చేరాడు.

అమ్మాయమ్మ తండ్రిని చూసి ఉబ్బితబ్బిబ్బై పోయింది. భగవంతుడు ప్రత్యక్షమై గుడ్డి తండ్రికి కళ్లిచ్చి నట్టు గొప్ప సందడి పడిపోయింది. ఆమె అల్లుడూ కూతురూ కూడా చాలా సంతోషించారు. ఇరుగూ పారుగూ ఆనందించారు.

మనుమరాలి కడుపు పండిందని, ముని మన వడు కడుపులో పడ్డ వేళావిశేషమని చాలామంది క్రిష్టనీ అతని పెళ్లాన్నీ మెచ్చుకున్నారు. పుట్టే బిడ్డకోసం కలలూ గన్నారు. అవి తీర్చుకోవడం కోసం క్రిష్ట ఏరియా మీదకి పోయి సరుకులు కొనడం తెచ్చి అమ్మడం చేపట్టాడు. మళ్ళీ ముసిలోణ్ణి బడ్డి ఎక్కించారు.

తవితయ్య బడ్డి మీదుండగా మిట్టమధ్యాహ్నం వేళ అతగాని కొడుకు తిరపతి పరుగులాంటి నడకతో వచ్చాడు. అతనికి వేగానికి కంగారుపడ్డ తవితయ్య “ఏమిరయ్యా ఏటయ్యిందిరా, అంతా బాగేనేటి?” బడ్డి దిగి కొడుక్కెదురుగా వెళ్లి నిల్చున్నాడు. తిరపతి ఎప్పుడూ పుట్టి బుద్ధిరిగింది మొదలు ఇంతదాక చూడని వింత లాగ తండ్రి కళ్లలోకి చూశాడు.



“ఏట్రా...? రెట్టించాడు కొడుకు అయోమయానికి ఆశ్చర్యానికి విస్మయాతూ తపిటయ్య.

“నానూ... అయ్యా...” అని మాత్రమే అన్నాడు, అనగలిగాడు తిరపతి. తండ్రి కళ్లగోళాల్ని తీసి ముద్దెట్టు కుందామనిపించింది.

తమ్ముడు తిరపతి ఆత్మత చూసిన అమ్మాయమ్మ గ్రహించాల్సిందేదో గ్రహించినట్టే వుంది. ఇంకా అబ్బురం చాలించని తమ్ముణ్ణి రెక్క పట్టుకులాగి- “ఇన్నాళ్ళికి... అబ్బీ... చేన్నాళ్ళికి నీకు అయ్య గుర్తొచ్చినాడూరా?” అంది వెక్కిరింపటేని కోపంతో.

“బాగులేదన్నారు ఎలాగున్నావురాయ్యా...” తిరపతి తన అప్ప అమ్మాయమ్మని పట్టించుకోకుండా అయ్యనే అడిగాడు. “ఏటి బాగులేదు? కళ్లా...? కడుపా...?” అమ్మాయమ్మే ఆగలేకపోయి అన్నమాటనే మళ్ళీ అంది.

“కళ్లు బాగాయితే నీకు సేన...” మళ్ళీ అమ్మాయమ్మే పొడిచింది. .

“గుడ్డోడుకి ఏటి కావాల? కళ్లే!” శాంతంగానే అన్నాడు తిరపతి.

“అడు కాదు నువ్వు గుడ్డోడివి. అందుకే యిన్నాళ్లు నీకు తండ్రగుపించలేదా? మరేటి? ఆడికి కళ్లు రాకపోతే నువ్వు తలకొరివి పెట్టడానికయినా వచ్చుండువా?” రాకపోదువనే- తగువుకి దిగుతున్నట్టే ఎత్తుకుంది అమ్మాయమ్మ.

“అవునే... నేనూ మీ వదిని అందరం గుడ్డోలి మయిపోయామే అప్పా, నిజం చెప్పినావు, గుడ్డోడినయే ఆణ్ణి నీకొదిలినాను. నువ్వు పసుపు కుంకాలు పోయి మూల చేరిపోతే- నా యింటి నుండి తండ్రిని పంపి పాతికేళ్లయి వదులుకున్నాను. ఇకను వదులుకోను. నువ్వన్న తరువాతయినా నా కళ్లు తెరాలిగదా? పొరలు ఈడాలి గదా?” అని అప్పతో ముడి ముక్క మాట్లాడి “అయ్యా నువ్వు బయల్దేరా,” తండ్రి చేతిని పట్టు కున్నాడు తిరపతి.

అప్పుడే క్రీష్ణ ఏరియా మీద నుండి వచ్చాడు. “అత్తా నువ్వాగు,” అని అమ్మాయమ్మని వెనక్కి తోశాడు. అతగాని భార్య మేనమామ బుర్రసెక్కాలు చేసి తిడు తుంటే కేకేసి ఆగమన్నాడు.

“అలికి ముగ్గేస్తే కోడి గొడ్డెసిందని... ఇదేటండిది? అతగాడు మీకు తండ్రి కావచ్చు. ఆవిడకి తండ్రిగాడా? ఎక్కడుండేటయింది?... అయినా అతగాడి కింద పర్రాకులన్నీ పడింది మేము. మీరొచ్చిప్పుడు కోడిపిల్లని

గెద్ద తన్నుకుపోయినట్టు పోతామంటే ఎలాగండీ...” క్రీష్ణ గౌరవంగా శాంతంగా కప్పిపుచ్చే ధోరణిలో మాట్లాడు తున్నానని అనుకున్నా- అందుకు విరుద్ధంగా మనసు లోని మాటని గొంతు దాచిపెట్టలేదు.

అందుకే తిరపతికి ఎక్కడో కాలింది. కాలిన మనిషి ఓర్పుకోలేనట్టు ఓర్పుకోలేకపోయినాడు.

“కుప్ప కాలిపోతుంటే నెయ్యిలేరుకున్న సజ్జగ తయారయినావురా నాయప్పగారల్లాడా... శ్రీక్రీష్ణ భగ వానుడా? మాయొద్దు. మావి అంతంత బతుకులు. మా బతుకు బాదకీ బాగుకీ సాయంగున్న మనిషి కోసం మేము కొట్టుకు చస్తన్నాం. మద్దిన నువ్వొచ్చి నెయ్యి లేరుకోడం ఏమీ బాగోలేదు...”

తిరపతిని పూర్తిగా మాట్లాడనివ్వకుండా అతని మేనగోడలు, “నా మొగుడ్ని అండానికి నువ్వెప్పుడివి. అలాటి మాటలాడితే నాలిక సీలికలయిపోదా,” ఇంకా ఎత్తుకొనేది. కాని ఆమె పెనిమిటి వెనక్కి లాగి ఒక్క కసురు కసిరాడు.

“ఎవులెన్ని రయిపోయాలూ పరాకులూ పడ్డారో నీనెరుగుదును. మీరెట్టిందీ లేదు. ఇందల నేనెట్టిందీ లేదు... పిల్లి కళ్లు మూసుకొని పాలు తాగితే లోకానికి చీకటే?... అనిద్దంలోకి రాయిసరొద్దు... అందరి మీదకి తుళ్లుతాది...” అన్నాడు తిరపతి. కాని మిత్తనోరి ఇంటి దగ్గర నుండి తనకి తండ్రి రాయించిన ఉత్తరం గురించి చెప్పలేదు.

తపిటయ్య తలవంచేసిన మేకలాగున్నాడు. ఎవ రెటు బలంగా లాగితే అటు వచ్చి పడినట్టున్నాడే గాని మరొకలాగలేదు.

అప్పటికే బడ్డీ చుట్టూ జనం చేరిపోయారు.

క్రీష్ణ ఏదో అనబోతే... “నీకిందల సంబంధం లేదు, కలిగించుకోవద్దు. మర్యాద నిలుపుకోండి... ఇది మా అప్పాతమ్ముళ్ల గొడవ. మా యయ్యని గురించిన పేచీ. మీకిందలేట్టేదు...” తెంపేసినాడు తిరపతి. నరసమ్మే ఆ మాట వూరు బయల్దేరేముండు చెప్పింది. ముడిముక్క కాడికి వచ్చినరికి మొగబిడితనమొద్దని మరిమరి చెప్పి పంపింది. అది కొంతవరకూ తిరపతి మీద పనిచేసినట్టుగుంది.

తనకు గౌరవం దక్కదనో... నలుగుర్లో హుందా గుందామనో క్రీష్ణ మంత్రం పడినట్టు టక్కన నోరు మూస్సాడు.

“ముసిలోడా నీకెక్కడ నచ్చితే అక్కడుండు...” అన్నారవరో పెద్దాయన.



ఇప్పుడు కల కాదు, తవితయ్య బడ్డీలో... తమ యింటి ముందు బడ్డీలో తమదైన బడ్డీలో కూర్చున్నాడు.

అందుకే తొలి మొక్కుబడిగా ఆ రాత్రికే త్రినాథ స్వామి మేళా, ప్రసాదం ఇంటింటికి పంచింది నరసమ్మ. బడ్డీ కొట్టు గురించి చెప్పింది. ముందరీదే కాదు పెరడీదీ వదలకుండా చెప్పింది

ఆ రాత్రి నరసమ్మకు నిద్ర రానట్టుగానే వుంది. బడ్డీలోకి ఏయే సామాన్లు కావాలో, అవి ఎక్కడ చవగ్గా దొరుకుతాయో మామతో మాటలాడింది. మగనితో అవి ఎలా తీసుకురావాలో చెప్పింది. పెద్ద పిల్లలిద్దరూ పని చేసేచోట చేసుకు రావాల్సిన పనులు పురమాయింది.

ఆ తర్వాత అందరూ నిద్రపోయినా నరసమ్మ మాత్రం ఏ అప్పు ఎప్పుడు తీరుతుందో లెక్కలు వేసింది. ఆసలెంతో వడ్డీ ఎంతో అన్నీ తల్చుకొని భయపడింది. బడ్డీని అభయహస్తంగా భావించింది. కొద్దిగా పూబెక్కితే చిన్న వాళ్ళిద్దరినీ కాలేజీ చదువులూ చదివించాలనుకుంది.

చిన్నచిన్న చదువులు ఈ కాలం పనికి రావంది. అదే విషయం భర్త నడిగింది. తిరపతి వింటున్నట్టు పూకొడుతున్నాడేగాని నిద్రలోకి జారుకున్నాడు. అందుకే నరసమ్మ అన్నా అనకపోయినా ఊ కొడుతున్నాడు. అది గ్రహించిన నరసమ్మ నెమ్మదిగానైనా తిట్టింది. ఆలోచనలో పడింది. 'కొడిగుడ్డు వారిస్తే సట్టిడు' అనుకొంది. రేపటి మీద ఆశలతో రోజుల్ని కొలిచింది.

జీతాలేవని జూటు మిల్లుకు వెళ్ళడం మానుకోవద్దని చెప్పింది నరసమ్మ. ఇంతకాలం చేసి ఇప్పుడు వదిలీడం మంచిదికాదంది. 'నలుగురితోటి నారాయణ, కులంతోటి గోవింద,' అంది. ఆమె చెప్పిన చాలా సేపటికి తిరపతి నిద్రట్లో ఊ కొట్టాడు. అక్కడికి నాల్గోజులు తిరిగాయి.

మేనకోడలికి నెలలు కదా పిండివంటలు పట్టుకు వెళ్ళామనుకుంది నరసమ్మ. అలాగ అమ్మాయమ్మొదిననీ చూసి రావచ్చుననుకుంది. 'ముసిలోడు వచ్చీసిన తరువాత ఎలాగుందో ఏటో,' అని అనుకుంది. బడ్డీ కొట్టు జెంజాటంలో పడి రేపుమాపు అవుతోంది. 'ఇంక రేపు మనవడో మనవరాలో పుడుతే తొలిసూరు కాబట్టి తాత గొరు వంక అంజనేయుడి బిల్ల బంగారప్పిసరది చేయించలేకపోయినా, వెండి మొలతాడయినా వెయ్యాల' నుకుంది.

పోద్దోగట్ల నరసమ్మ పెనమేసి అరినిలూ పొంగడాలూ చేసింది. బియ్యం దంచి బెల్లంతోటి సలిబిండి

చేసింది. మర్నాటి పొద్దున్నే అన్నీ సర్ది కట్టుకొని గుమ్మం దిగుతూ మొగునికి మామకి యింటి జాగ్రత్తలు చెప్పింది.

అడుగలగ వీధిలెట్టబోయినా సన్నాసమ్మ 'నరసమ్మొదినా' అంటూ వచ్చింది. "రేతిరి బాగా పొద్దు బోయిందని రాలేదు. అందుకే పెందిల లేస్తోటికి వచ్చినాను, నువ్వెటు పారిపోతన్నావు?... " అంది జుట్టు సిగ పెట్టుకుంటూ.

"ఏమో?... " అని, "మాయమ్మాయమ్మ కూతురు కడుపుతోటున్నాది గదా..." చేతిలోని సంచుల వంక చూసింది. ఆ చూపు సన్నాసమ్మకు అర్థమయింది.

"...బాగున్నాది సోబత్తు. అవన్నీ నిలుపుకున్నో లుకి, ఆ పిల్ల తల్లికే కాతరు సెయ్యలేదు. అయినా నిన్న పెళ్ళయినా ఇవేళ్లికి మొగుడి మాటే గీత. ఎవులయినా అంతే.. ఆ పిల్ల మటుకు ఏటి సెయ్యగలదు? ఏటాచ్చి అమ్మాయమ్మొదినకి దినం తీరింది కాదు..." అని నిట్టూర్చింది సన్నాసమ్మ.

"ఏటయిందే..." ఉలిక్కిపడింది నరసమ్మ. గుమ్మంలో నిలబడి వళ్ళోముపుల్ల చేస్తున్న తిరపతి గబగబా దగ్గరకొచ్చి నిలబడ్డాడు. తవితయ్య బడ్డీ తాళం తియ్యబోతూ మాట విని, "ఏటయిందే ఏటయిందే..." పరుగున వచ్చాడు.

"నాల్గోజులయిన నీట్లో అగ్నిపుట్టి పోయిందంటూ మొదలుపెట్టి" ఆగి-

"మా బావగోరాలు ఆ వూర్లో వున్నారు గదా... ఆల పెద్దపిల్ల సవర్తాడితే నిన్నెళ్ళి సూసాచ్చినాను, అలాగ అమ్మాయమ్మని సూద్దుమని ఎళ్ళినాను..." సన్నాసమ్మ మాట పూర్తికాకుండానే 'ఏటయిందేటయింద'ని అడిగారు తవితయ్య, నరసమ్మనూ.

"...అకుల్లెని సెట్టు గాలికి మొగుడు. నిరు సంపతి దారి ఊరికి మొగుడని వట్టినే అన్నారా?... ఏమీ లేనోడని ఇల్లరికమని తెచ్చి యింట్లెట్టుకుంటే కంట్ల కర్రెట్టి నాడువా మీ వదినమ్మకి దొరికిన అల్లుడు. కొడుకయినా అల్లుడయినా ఆడేననీని నెత్తికొంచుకుంటే తాడవ మీదసెసి తన్నీసినాడు. కొడుక్కన్న అతి మిక్కిలిగ సూసింది అమ్మాయమ్మ. అయినా కుక్కకి నెయ్యే ఇములుతాది, దాని బుద్ధి సూపించుకుంతాది. ఈడి బుద్ధీడు సూపించుకున్నాడు..."

సన్నాసమ్మ చెప్పిన విషయం అర్థమవుతున్నా, అందరికీ అసలు విషయం అంతుపట్టలేదు- అదే అడిగారు.

“తిరపతన్నా... అయాళ నువ్వు అయ్యని తీసుకోని వచ్చిన న దగ్గిర్నుండేనట అగ్గిరాజుకుందట. అదేటమ్మా... ఆ... ఏమ్మాటది?... కరునుడు సెల్లిల్లాగ దాన మిచ్చిసిందట ముసిలోడ్ని నీకు. సెతిలో సెయ్యేసి మరీ పట్టుకుపోమ్మని పంపిందట. అదే మీయప్ప సేసిన తప్ప. అది మొదలు పొద్దుటా పొద్దోయని లేదు. ఎప్పుడూ జట్టిలేనట. తగువులేనట. బాడిసకి పదివొస్తే బాగా పట్టుర సొన్నాయని... వూ అంటే తప్పట. ఆ అంటే తప్పట. అసలా యింట వుంటే తప్పట...”

సన్నాసమ్మ జారిన సిగని సర్ది మళ్ళీ రెండు చేతుల్లో అవలీలగా మొట్టమొడి పెట్టుకుంది. నరసమ్మ తిరపతీ జరిగింది కొద్దికొద్దిగా బోదపడుతూ వుండడంతో కనుగుడ్డు బిగించారు. తవితయ్య నెత్తిన పిడుగుపడి నట్టు మోయలేనట్టు నేలమీద కూర్చుండిపోయాడు.

“మీ అమ్మాయప్ప ముసిలోడ్ని వుంచమంటే నువ్వుంచుదువుట. బండ్లీ మీద ముసిలోడ్ని వుంచి బాగు పడుదురట. మన అమ్మాయప్పకి బాగుపడే యోగమే కాదు బాగు పెట్టి యోగమూ లేదట. ఎవులు బతుకులు అలకి బరువెపోనాయట. అప్పప్పిడు అలకి బరువట. బారమట. అల్లుడు అమ్మాయప్పని యింట్లోంచి తోలి మంటాడట. సెప్పినోడుకి సెడుగాలమయితే విన్నిదానికీ వివేకముండోద్దా? అల్లుడు మరేటి ఆశలు సూపించి నాడో మరేటని తాటించినాడో కడుపున పుట్టిన కూతురూ అలాగే తయారయింది. ఆ పిల్లా తగ్గలేదుట. తల్లిని ఎన్నేసి మాటలన్నాడటమ్మా, రేపు పిల్లా జెల్లా వుడతారట. ఎలా బతకడమో ఏటోననీసి బేగిబేగి కూడెట్టుకుండా మనేసి ఆ కూతురికీ ఆశ పుట్టిపోయింది...”

“రేపు దీని పిల్లకీ, పిచ్చుక్కీ యిది బారమయి పోదా?” ఎదురింట ముసలమ్మ ఎప్పుడు చేరిందోగాని వెంటనే అంది.

ఒకరూ ఒకరూ చేరి ఆ యింటి ముందు గుంపవు తున్నారు.

“రేపటి మాట రేపు చూడొచ్చును, ఇవాల్లికేటంతా రయితే? నాకు కబురయినా పెట్టలేదేమి?” ఏదో తేల్చిద్దననే అడిగాడు తిరపతి. పళ్లు పటపట కొరికాడు. పళ్లొము పుళ్లపడేసి తుప్పుక్కున కనిగా వుమ్మాడు.

తవితయ్య నేలమీద నుండి లేవకుండానే, “అయితేటయిందయితే” అడిగాడు.

“వార్నిన బక్కతేట నీరు తాగిందని అప్ప వల్ల కుందట. వల్లకుండదా? అన్నాళ్లు గుట్టు గుమ్మంకి రాకుండ బతికింది. అల్లుడొచ్చినాడు గుటుక్కుమని

పించినాడు. అప్పనోరు మూసుకోడం తప్పు కింద జమ కట్టినారు. అలాటవుడు అక్కడితోటి ఆగుతారా? వున్న యిల్లు ఆల పేరున రాయాలట. యింక కదెక్కడ? కార్యమెక్కడ? నారోజులు గడొద్దా? అంటాదప్ప. నాయనా ఎవులున్నారు? ఎప్పుడుకయినా ఆలదేనా?! అంటే- అందుకనే యిల్లు ఆల పేరున నోటు రాసీమని గొడవ, లేదంతే యిల్లాదిలిపొమ్మని పేచి... ముసిలోడ్ని యిచ్చిననట్టే అందిచ్చిననట్టే రేపు యిల్లయినా ఎవులి కయినా రాసిచ్చేస్తాడట... అందుకని కాంతాల్తోటి ఎవుడొ పట్టుకొచ్చినాడట... అల్లుడు.”

సన్నాసమ్మ చెప్పడం పూర్తికాకుండానే, “సంతకం యెట్టిసిందే?” నరసమ్మ అగలేక అడిగింది. “లేదులేదని అడగం తలూపింది సన్నాసమ్మ.

“మంచిపని సేసింది. సంతకంతోటి సరా? ఆ ఒక్కరవ్వ మన పేర్లు లేపోతే ఆలు లచ్చిపెడతారేటి? అలక్కాకే ఇలాక్కొచ్చినాన మరేటి? తనువున్నంతవరకు పిల్లని తల్లి నమ్మకూడదుగాక, నమ్మకూడదు...” అను భవం వెళ్లబోసుకుంది ఇండాకటి ముసల్లి.

“సంతకమెట్టలేదనీసి తన్నానానికీ వచ్చినాడమ్మా,” చెప్పబోయింది సన్నాసమ్మ.

“అడికేటి పెలిమా, పాత్రమా? అంత వుత్తి పాతమా? అడి బుర్ర పడిపోతే అడి పేరు దాగిపోతే? అడి బుర్ర సిక్కియ్య... సుబ్బరంగం బతుకుతుంటే ఈడు శెనిసుక్కలాగ దాపురించినాడు. పూర్లోట్లోళ్లు ఏట నేదా...?” తిట్టుకుంటూ అడిగింది నరసమ్మ.

“పయోలా సరకోలా... సొంత మడిసి, యింట ల్లుడు...” ముసల్దాయి అంది. “బాగా సెప్పినావ్,” మెచ్చుకుంది సన్నాసమ్మ.

తిరపతి అగ్గి పైరయిపోయి ఊరికి బయల్దేర డానికీ బట్టలేసుకు వచ్చాడు. “అయాల మంటిబుక్క డనుకున్నాడు. కాదోడు వుల్లిబాము.” అనీ అన్నాడు.

“నా మూలానే వచ్చిందీ జట్టి...” తవితయ్య గొణుగుతున్నాడు.

నరసమ్మ తిరపతీ ఊరికి బయల్దేరుంటే, “మరీ గొడవలాద్దురయ్యా. దాని పేనం ఇసిగిపోయింది. దయిర్యం సెప్పండి...” అంది సన్నాసమ్మ. ముసల్లి మరికొందరూ అలాగే అన్నారు.

నరసమ్మ తిరపతీ వెళుతుంటే తవితయ్య రెండ డుగులు వేసి అగి నిలుచున్నాడు. వెనక్కి తిరిగి చూసిన తిరపతి, “వస్తావేట్రయ్యా,” అని అడిగాడు.

మామ ముఖం చూసిన నరసమ్మ ఏమర్థం చేసు కుందో, “రాని...” మగడితో అని, “బేగిరా మావా,”



అంది. కోడలి మాటతో సత్తువ వచ్చిన తవిటయ్య అను సరించాడు.

బస్సు దిగి అమ్మాయమ్మ యిల్లు చేరీసరికి మధ్యాహ్నమయింది. ఇంటి ముందు బడ్డికొట్టు మూసే వుంది. ఇంట్లో కూడా మనుషులు మసలిన అలికిడి లేదు. చూస్తే ఒక మూలన అమ్మాయమ్మ తల ముడకుల్లో పెట్టుకు కూర్చుంది. తలుపులు తెరిచిన అలికిడికి తలెత్తి చూసింది.

నరసమ్మ నంచిన ఒక మూల పెట్టి, “వాదినీ,” అంటూ అమ్మాయమ్మకి దగ్గరగా వెళ్లింది. చేతులు పట్టుకుంది. అమ్మాయమ్మ చిన్నగా ఒణికింది. కళ్లలోకి దుఃఖం కన్నీరై ఉబికింది. “వచ్చినారా... చూడ్డానికి వచ్చినారా... ఈ నిప్పులగుండం చూడ్డానికి వచ్చినారా?” మాటరాక వెక్కివెక్కి ఏడ్చింది అమ్మాయమ్మ. నరసమ్మ ఎంత ఆత్మీయంగా స్పృశించినా ఆమె ఏడుపును ఆపలేకపోయింది.

తవిటయ్య కళ్ళొత్తుకుంటూనే ఏడుస్తూ ద్వార బంధం దగ్గర కూర్చుండిపోయాడు. తిరపతి నిశ్చేష్టుడై తలుపుకి చేరగిలబడి నిల్చున్నాడు.

“ఏడకే... ఏడకమ్మా... వూరుకోయే... ఆ సన్నాసమ్మ చెప్పిందాక తెలిలేదే...” ఓదార్పుతూ నొచ్చు కుంది నరసమ్మ. తన పమిటతో అమ్మాయమ్మ కళ్లు తడుచుకుంది. విననగర్రతో విసిరి శాంతపరిచింది.

కొద్ది సేపటికి దుఃఖం కుదిటవడి అమ్మాయమ్మకు మాటొచ్చింది. “నాకు కూతురూ లేదు. అల్లుడూ లేడు. చచ్చినారు...” అనేసి మళ్ళీ వలవల ఏడ్చింది. “నాకు చావు లేదు,” అంది. అనుకుంది. దుఃఖ మాగింది.

“ఏరి?... ఏరీలు?...” అడిగాడు తిరపతి.

“అవునేరీలు, కనబడలేదు...” అటూ ఇటూ చూపు తిప్పి వెతికి అడిగింది నరసమ్మ.

వెంటనే అమ్మాయమ్మ, “పోనీ...ఎలగ దిబ్బయి పోనీ... ముసిలోడ్డి మూలకం చూపించి ఆఖర్నజేసి నా యింటి నుండి నన్నే పోమ్మంటే నా నొప్పలేదు. నేనెక్కడికి పోయాది? అలయితే వయసులోటున్నారు. ఎటయినా పోగలరు. ఎగిరిపోగలరు. అందుకే ఆలనే పోమ్మన్నాను... పోనీ నీను చచ్చిందాకా ఏదో ఆగాలా?” చెప్పి ఆగింది.

“ఎక్కడికెళ్లినారు?...” అడిగాడు తిరపతి.

“ఈ ఊర్లోనే... బస్టాండు నుండి యింటి కొచ్చి నప్పుడు చూడేదా? ఈది గోర్లీలోనే కొత్తగా బడ్డికొట్టు ఎట్టు కున్నారు....” చెప్పింది అమ్మాయమ్మ.

తిరపతికి అరుగు దిగి వెళ్లబోతే అమ్మాయమ్మ వద్దని వారించింది. ఒట్టు వేయించుకుంది. ఎవరి బతుకులు వారివంది. నా బతుకు నాదంది. ఇప్పటికే పరువు పోయిందని, మళ్ళీ వీధిలవడే ఓపికలేదని చెప్పింది. ఎవరితో దెబ్బలాడే శక్తి లేదంది. ఇంకా ఈ వూర్లో నీను బతకొద్దా? అని అడిగి తమ్ముణ్ణి ఆపుజేసింది.

“ఇప్పుడెలగ మరి?” నరసమ్మ అడిగింది.

“ఎలగంటే ఏటి చెప్పిందా? చచ్చిదాక బతకాలి గదా?!” అంది అమ్మాయమ్మ.

తిరపతి అప్పని తనతో ఊరు బయల్దేరమన్నాడు. అదే సబబని నరసమ్మ అదే మాట అన్నది. వూర్లోనే వుంటే అల్లుడూ కూతురుతో గొడవలొస్తాయనీ చెప్పింది.

“పిల్లికి జడిసి పప్పొండడం మానేస్తామే?! బతుకయినా అంతేనే! నాకా బెంగలేదు,” అని తేల్చి చెప్పింది అమ్మాయమ్మ.

“లేదు... పగోడయినా అల్లుడన్నట్టు ఎవులి బతుకు ఆలకే బారం. పిల్లికి తల్లి బారం. తల్లికి పిల్ల బారం. ఎవులి బారం ఆలు మొయ్యడమే మంచిది. మిమ్మల్ని అన్నానని తప్ప పట్టకండి గాని ఒకసారి దెబ్బ తినీసిన తర్వాత ఇంకెక్కడికి రాను, రాలేను...” మళ్ళీ వివరించింది అమ్మాయమ్మ.

అమ్మాయమ్మ తన నిర్ణయం చెప్పాక ఎవ్వరూ ఇంకేమీ అనలేకపోయారు. కొద్దిసేపు నిశ్శబ్దం ఆప హించాక, అమ్మాయమ్మ వెళ్లి బియ్యం పొయ్యి మీద పెట్టింది. నరసమ్మ కూరలు తరిగి వంటలో సాయ పడింది.

అందరూ భోజనాలు చేసినరికి సాయంత్ర మయింది.

కబురు తెలిసి అప్పుడుకప్పుడు అందరం వచ్చీ సామని- యింట్లో ఎక్కడివక్కడ వున్నాయని- చిన్న పిల్లలున్నారని- ఈ ఘోరం జరక్కపోతే ఈ వంటలతో తనొక్కదాన్ని వచ్చేదొన్నని- వెళ్లక తప్పక బయల్దేరు తున్నామని- నరసమ్మ అమ్మాయమ్మని ఒప్పించి తిరుగు ప్రయాణానికి బయల్దేరింది.

నాలోరోజులయినా వచ్చుండమని తిరపతి అన్నాడు. ఇప్పుడు కాదని యింకెప్పుడన్నా వస్తానని చెప్పింది అమ్మాయమ్మ.

“జకర్తమ్మా.. జాకర్త....” అంతకుమించి ఏం చెప్పాలో తెలియని తవిటయ్య ఇంకేమీ చెప్పలేక పోయాడు.

తిరుపతి నరసమ్మా ద్వారం దాటి అరుగు దిగు తుంటే తవిటయ్య తన అధీనంలో లేనట్లు వారి వెనకాలే అడుగులు వేశాడు.

నరసమ్మ వెనక్కి తిరిగి తవిటయ్యని చూసి... “నువ్వెక్కడికి? వొదినప్పుడు ఒక్కదాయి. అందులోనూ ఆడదాయి. కష్టమొస్తాది... సుఖమొస్తాది... చెయ్యి కాపు. మారుమనిషి లేకపోతే ఎలగవుతాది... బతుకు గడ్డొద్దా...” అంటూ వుండిపోమ్మంది.

అమ్మాయమ్మ అడ్డు చెప్పకపోతే, “వొదినా... ఆశ పడ్డాంగాని తీరింది కాదు. అయినా మా ఆశ కన్నా నీ ఆసరా ముఖ్యం. ముసిలోణ్ణి నీతోటే వుండని... మా పరాకులు మేంపడతాం. అవి ఎప్పుడూ వున్నవే...” నరసమ్మ అప్పటికే వచ్చిన తన నిశ్చయాన్ని తెల్పింది.

తిరుపతి ఆశ్చర్యపడ్డాడు. ఆనందపడ్డాడు. పెళ్లాన్ని కళ్లతోటే అభినందించాడు. తవిటయ్య రెండు చేతులూ ఎత్తాడు. వయసులో పెద్దయి కోడల్ని దీవించాడేగాని లేకపోతే దండమెట్టడానికి కూడా వెనకాడేవాడు కాదు.

నరసమ్మ మర్చిపోయింది గుర్తుకు వచ్చినట్లు గబ గబా యింటల్లోకి వెళ్లి కొన్ని పిండి వంటలు అక్కడే వదిలేసి, మిగిలినవి సంచిలో పెట్టుకుంది. తిరుపతి అవి యింకా ఎందుకని అడగబోయి ఆగిపోయాడు.

అమ్మాయమ్మ, తవిటయ్య చూస్తుండగానే- నరసమ్మ, తిరుపతి వీధి చివర గోర్లలో ఆగారు. కొత్త బడ్డీలో అమ్మాయమ్మ కూతురు కూర్చోని వుంది. చూడడంతో పలుకరింపుగా నవ్విందే తప్ప నోటితో పలక రించలేదు. నరసమ్మ మటకు సంచిలో పిండివంటలు బడ్డీలో పెట్టి, “వంట్ల బాగుందే? జాకర్ల... ఆఖరి బస్సుకు టైమయిపోయింది, ఎల్తాం...” అనీసి ఆ పిల్ల నిండుపొట్ట వంక తృప్తిగా చూసి కదిలింది. ఆ పిల్ల గౌరవంగా లేచి నిలబడింది. తిరుపతి మూగాడిలా పెళ్లాన్ని అనుసరించాడు.

నరసమ్మ నడుస్తూ- దీర్ఘశ్వాస విడుస్తూ, “చుట్టు తిరిగి మెట్టుతోవ కొచ్చినాం. ఎవులు బతుకు తోవ ఆలు నడక తప్పదు,” అంది. ఆ మాట నిజమేనన్నట్లు మరో మాట మాటాడకుండా తిరుపతి ఆమె వెంట నడిచాడు.

ఆదివారం ఆంధ్రజ్యోతి, 21, 28 నవంబరు 1999

